

**SINTEŽI TAD-DISKORS TA’
MONS ANTON GOUDER, PRO-VIGARJU GENERALI
waqt il-laqgħa ġenerali annwali tal-Moviment ta’ Kana – 15 ta’ Marzu 2014**

Mons. Gouder ta merħba lill-membri prezenti u skuża ruħu għan-nom tal-Eċċellenza Tiegħu, l-Arcisqof Pawlu Cremona, li ma setax ikun prezenti għall-Laqgħa.

Mons. Gouder fakkarna li l-Moviment ta’ Kana huwa l-Moviment tal-familja u għall-familja, moviment li għal għexiren ta’snin f’pajjiżna kien u għadu l-id il-leminija tal-Knisja fil-pastorali tal-familja. Huwa qal li l-Laqgħa Ġenerali Annwali tagħtina ċans inharsu lura, b’mod partikolari lejn l-aħħar sena; imma mhux biss, għaliex dak li għandna f’idejna llum huwa frott ta’ hafna snin ta’xogħol. Fil-fatt, il-Laqgħa tagħtina ċans inharsu lejn il-prezent u lejn il-futur biex il-Moviment ikompli jkun dak li dejjem kien, jigifieri, l-id il-leminija tal-Knisja fil-pastorali tal-familja.

Mons Gouder semma kif il-Papa Frangisku f’din l-ewwel sena tal-papat tiegħu, ġa għamel mhux inqas minn ħames diskorsi dwar il-familja, kif ukoll kiteb xi paragrafi fl-ewwel Enċiċlika tiegħu, Evangelii Gaudium. F’paragrafu 62 ta’dan id-dokument, il-Papa jagħmilha ċara li l-ambjent u l-kultura li fih irridu nwettqu l-appostolat tagħna huwa fejn l-ewwel post jingħata:

- Dak li jidher
- Dak li hu immedjat
- Dak li hu superficjali
- Dak li u ta’malajr.

Għaldaqstant, ma nistgħux inkompli naħdmu bl-istess metodi li konna naħdmu bihom għaxar snin ilu! L-ambjent huwa ferm differenti minn dak li kien u l-għarajjes, wara kollox, huma frott ta’zmienhom: huma jatu iżjed każ tal-pakkett ta’barra milli tas-sustanza ta’gewwa. Il-messaġġ li qed jipprova jgħaddi l-Moviment lis-soċjeta huwa messaġġ ta’ verita imma dan il-messaġġ ma nistgħux ngħadduh mingħajr ma nagħtu każ

il-pakkett ta' barra għaliex ma jigix milqgħuh. Irridu nsibu mezz kif nattiraw l-attenzjoni tan-nies tal-lum u l-messaġġ tagħna ngħadduh permezz ta' dan.

Fil-kultura 'immedjata' tal-lum, irridu naraw li niffurmaw rwieħna sew. Wara kollox, bħala Moviment, huwa d-dover tagħna li mhux biss 'nagħtu nformazzjoni' imma 'niffurmaw' lil dawki li jaqgħu taħt il-pastorali tagħna. U biex inkunu kapaċi nagħmlu dan, jeħtieġ li nkunu fformati aħna stess. Wara kollox il-pastorali tagħna m'hijiex waħda superficjali: hemm il-bżonn li niffurmaw il-persuna olistikament u mhux aspekk wieħed jew tnejn biss tal-persuna. Dan kollu jieħu ż-żmien tiegħu, imma għandna nibdew minn xi mkien.

Il-Papa Frangisku jirreferi għall-kultura tal-globalizzazzjoni li tfisser li qegħdin ndħajfu u nnawru l-kultura u t-tradizzjoni ta' pajjizan u ndaħħlu modi ta' ħajja minn kulturi oħra differenti minn tagħna, li jistgħu ta' progress ekonomiku, imma dubjużi etikament. Irridu nuru biċ-ċar li ż-żwieġ għal dejjem huwa possibli – mhux biss bħala tul, imma anke fil-kwalita' tar-relazzjoni: mhux l-aqwa li koppja tibqa flimkien, imma tibqa flimkien għal għid tagħhom u biex ikunu ferħanin, akkost ta' xi problemi u diffikultajiet li jistgħu minn zmien għal zmien jinqalgħu. Meta l-Papa tkellem mal-għarajjes f'jum San Valentinu ta' din is-sena, semma l-kultura tal-provizorju, kultura fejn hemm ċertu biża minn "għall-dejjem". Tezisti kultura fejn iż-żwieġ iħarsu lejha sempliċement bħala mod kif ngħixu s-soddisfazzjon emozzjonali u allura dan il-mod jista' jinbena b'ħafna modi differenti kif jaqbilna. U allura tinholq kultura tal-individwalizmu u l-postmodern li ddgħajjed l-iżvillup tar-relazzjonijiet personali u bħala konsegwenza ir-rabta tal-familja.

Hemm ukoll l-aspekk negattiv tal-media u l-industrija tad-divertiment li jheddu l-valuri tradizzjonali u b' mod partikolari l-qdusija taż-żwieġ u l-istabbilita' tal-familja. Għandna nkunu izjed professjonali fl-uzu tal-media biex ngħaddu messaġġi pożittivi dwar is-sbuħija taż-żwieġ u l-benefiċċji li hemm, għas-soċjeta in generali u għall-familji.

Mela, l-programm tal-Moviment għandu jkun wieħed fejn nipromovu ż-żwieġ kif ħalqu Alla mill-bidu nett: bejn raġel wieħed u mara waħda, għal dejjem; għall-imħabba u l-

ghajnuna tal-koppja lejn xulxin kif ukoll għat-tnissil u t-trobbija tal-ulied. Għandna nirrikonoxxu li l-familja hija haġa sabiha, tajba u veru; hija indispensabbli għall-futur tad-dinja u tal-umanità'. Fl-aħħar mill-aħħar, il-missjoni tagħna bħala membri tal-Moviment ta' Kana huwa li nġinu lill-koppji u l-famiji jesperjenzaw dan il-pjan sabih ta' Alla waqt li nakkumpanjahom tul il-vjaġġ tagħhom b'kuraġġ u mħabba.

Christine Galea
19 ta' Marzu 2014